

حجاز مقدس کی والہانہ حاضری

حضرت مولانا عبدالرؤف غزنوی

(چھٹی اور آخری قسط) سابق استاذ: دارالعلوم دیوبند انڈیا، حال استاذ: جامعہ علوم اسلامیہ علامہ بنوری ٹاؤن کراچی

شیخ عبدالفتاح ابو غدہؒ کا تذکرہ خیر (گزشتہ سے پیوستہ)

خوش اخلاقی و خاکساری میں یکتا

شیخ ابو غدہؒ کی خصوصیات میں سے ایک خصوصیت یہ تھی کہ وہ خوش اخلاقی و خاکساری کے ایک بلند مقام پر فائز تھے۔ جس وقت احقر کو ان کی زیارت اور ان کی درسگاہ میں سامع کی حیثیت سے حاضری کا شرف میسر رہا، اس وقت شیخ کی عمر ستر سال سے کچھ اوپر ہو چکی تھی اور ان کے علوم و تصانیف کی شہرت عالم اسلام کے گوشے گوشے تک پھیل چکی تھی، لیکن اس کے باوجود ان کی کسی ادا سے یہ محسوس نہیں ہوتا تھا کہ وہ کسی عجب یا خود پسندی میں مبتلا ہیں، بلکہ ان کی گفتار و کردار سے واضح طور پر یہ محسوس ہوتا تھا کہ وہ اپنے آپ کو ایک ادنیٰ طالب علم تصور کرتے ہیں، چنانچہ میں دیکھتا تھا کہ درسگاہ میں پڑھاتے وقت جب کوئی طالب علم ان سے سوال کرتا تو وہ اپنی کرسی سے اٹھ کر طالب علم کے قریب آ کر بہت ہی اہتمام و شفقت کے انداز میں اُسے سمجھا دیتے، اسی طرح میں نے یہ بھی مشاہدہ کیا ہے کہ بعض مرتبہ شیخ مطالعہ کے لیے اپنے دفتر سے جامعہ کی لائبریری کی طرف پیدل نکلتے اور خادم کی حیثیت سے احقر بھی کبھی ساتھ ہو جاتا، تاکہ لائبریری میں ان کی مطلوبہ کتابوں کو تلاش کرنے اور ان کی میز تک پہنچانے کی سعادت مجھے میسر رہے اور اس دوران ان سے استفادہ کرنے کا کچھ موقع بھی ملے، لائبریری کی طرف جاتے ہوئے راستہ میں احقر یہ دیکھتا کہ جب سامنے سے آتے ہوئے کوئی طالب علم شیخ کو دیکھ کر ان سے مصافحہ کے لیے مڑنے کا ارادہ کرتا تو اس طالب علم کے مڑنے سے پہلے شیخ اس کی طرف مڑ جاتے اور ہاتھ بڑھا کر سلام و مصافحہ اور مزاج پرسی کرتے، میں اس منظر کو دیکھ کر مجو حیرت ہو جاتا کہ اتنی مصروفیت اور بڑھاپے کے باوجود شیخ کے بلند اخلاق و تواضع کا کیا ٹھکانہ ہے! کوئی بھی ادنیٰ طالب علم جب مصافحہ کرنے کے لیے ان کی طرف مڑنے کا ارادہ کرتا ہے وہ خود مڑ کر اس کی طرف ہاتھ بڑھاتے ہیں اور سلام و مصافحہ کے ساتھ نہایت شفقت کے انداز میں مزاج پرسی بھی کرنے لگتے ہیں۔

شام کی سرزمین سے تعلق رکھنے والے فضیلۃ الشیخ عبدالفتاح ابو غدہؒ کے اخلاقی فاضلہ اور صلاحیت و تقویٰ کو دیکھتے ہوئے مجھے نبی کریم ﷺ کی مندرجہ ذیل وہ دُعا یاد آ جاتی، جو آپ ﷺ نے سرزمین شام و یمن کی برکت کے لیے فرمائی تھی:

”عن ابن عمرؓ عن النبی ﷺ قال: اللهم بارک لنا فی شامنا و فی یمنا۔“ (رواہ البخاری، ج: ۱، ص: ۱۴۱)

اور یہ سوچتا کہ شاید نبی کریم ﷺ کی مذکورہ عمومی دُعا اور اس کی برکات میں سے ایک حصہ حضرت شیخ ابو غدہؒ کو علمِ نافع، عملِ صالح اور بلند اخلاق کی صورت میں ملا ہے۔ شیخ ابو غدہؒ اور شام سے تعلق رکھنے والے چند دیگر علمائے کرام کے علم و فضل، تقویٰ و طہارت اور تواضع و خاکساری کو سامنے رکھتے ہوئے مندرجہ ذیل اُس حدیث کی طرف بھی ذہن منتقل ہو جاتا جس میں سرزمین شام کے حق میں خوشحالی اور اس بات کی خبر دی گئی ہے کہ اس پر اللہ کے فرشتوں نے اپنے پر بچھائے ہوئے ہیں:

”عن زید بن ثابتؓ قال: قال رسول اللہ ﷺ: طوبی للشام، قلنا: لآئی ذلک

بارسول اللہ؟ قال لأن ملائكة الرحمن باسطة أجنحتها علیها۔“ (رواہ الترمذی، ج: ۲، ص: ۲۳۲)

تحقیقی ذوق اور صحیح الفاظ کے انتخاب میں مہارت و چمکی

شیخ عبدالفتاح ابو غدہؒ رحمہ اللہ کو عربی زبان کے مفردات اور اس کی نشرو نظم کا ایک بڑا سرمایہ محفوظ تھا، اسی طرح قواعد صرف و نحو اور مسائل فصاحت و بلاغت پر عبور حاصل تھا، وہ اپنے مضامین کے اندر مبہم، پیچیدہ یا ایسے الفاظ کو جگہ دینے کے روادار نہیں تھے جو غلط ہونے کے باوجود رواج پا گئے ہوں، اپنی تحریروں میں ان کی کوشش ہوتی کہ قاری کو کوئی دقت و پریشانی لاحق نہ ہونے دیں، وہ واضح الفاظ اور صاف ستھرے جملوں کو ترجیح دیتے، اور اگر ان کی تحریر میں کوئی ذرا سا مشتبہ یا مشکل لفظ آ جاتا تو اس پر اعراب و حرکات و سکنات ظاہر کر دیتے، اسی طرح اگر کسی دوسرے مصنف کی کتاب میں کوئی مبہم لفظ ان کے سامنے آتا تو اس کی تہ تک پہنچنے کی کوشش کرتے اور جب تک اُسے حل نہ کر لیتے انہیں چین نہیں آتا۔ ان کے شاگردِ رشید اور علمی جانشین شیخ محمد عوٰامہ حفظہ اللہ نے ان کے تحقیقی ذوق سے متعلق

ایک چشم دید واقعہ لکھا ہے، جس کا مفہوم و ترجمہ پیش کیا جا رہا ہے:

”ایک مرتبہ میں اپنے استاذ محترم کی خدمت میں حاضر ہوا، وہ اپنی عادت کے مطابق مجھے اپنے مہمان خانے لے گئے، میں نے دیکھا کہ مہمان خانہ کی تمام کرسیوں میں سے جن کی تعداد اچھی خاصی تھی ایک بھی بیٹھنے کے لیے خالی نہیں، سب کے اوپر کتابیں رکھی ہوئی ہیں، میں نے ہنستے ہوئے ان سے عرض کیا کہ خیریت تو ہوگی ان شاء اللہ! (یہ کیا منظر دیکھ رہا ہوں؟) شیخ نے ایک کتاب کی طرف اشارہ کرتے ہوئے فرمایا کہ: اس کتاب کے اندر لفظ ”إِ حَالَة“، حاء مہملہ کے ساتھ میرے سامنے آیا جس سے متعلق مصنف لکھتے ہیں کہ: امام شافعیؒ اس کے قائل ہیں، میرے سمجھ میں یہ نہیں آیا کہ ”إِ حَالَة“ سے ان کی مراد کیا

ہے؟ اور میں نے اس لفظ کی تلاش میں تین مہینے محنت کی اور اپنے چند مشائخ سے بھی معلوم کیا، لیکن جواب نہیں ملا، پھر میں نے ان تمام کتابوں میں سے ایک ایک کو یہاں لا کر اس کے اندر اس لفظ کو تلاش کیا، بالآخر مسئلہ حل ہو گیا اور معلوم ہوا کہ یہ لفظ ”إِخَالَة“ نہیں، بلکہ خاء معجمہ کے ساتھ ”خَالٌ يَخَالُ“ سے لیا گیا لفظ ”إِخَالَة“ ہے بمعنی گمان کرنا، اور حضرات شوافع کے نزدیک اصول الفقہ کی کتابوں میں باب قیاس کے اندر علت سمجھنے کا ایک طریقہ ”إِخَالَة“ ہے۔“

اسی طرح شیخ محمد عوامہ نے اپنے استاذ گرامی سے متعلق ایک دوسرا واقعہ اس طرح لکھا ہے: ”جب ہم مرحلہ ثانویہ کے سال اول کے طالب علم تھے تو ہمارے استاذ (شیخ امین اللہ عیروض رحمہ اللہ) نے واقعہ بیان کیا کہ وہ چند ساتھیوں سمیت جن میں شیخ عبدالفتاح ابو غدہ بھی شامل تھے دمشق گئے اور ایک عالم کے حلقہ درس میں شریک ہوئے، اس دوران ایک لفظ کے تلفظ یا مفہوم میں (جو مجھے یاد نہیں رہا) شرکائے حلقہ کو اشکال پیش آیا، مدرس صاحب نے ایک طالب علم کو ”القاموس المحيط“ لانے کا حکم دے دیا تو ہمارے استاذ جنہوں نے یہ واقعہ بیان کیا ہے ان سے کہنے لگے کہ قاموس لانے کی کوئی ضرورت نہیں، اس لیے کہ یہاں پر بولتا ہوا قاموس شیخ عبدالفتاح ابو غدہ موجود ہیں، آپ لوگ جو چاہیں ان سے دریافت کر لیں۔“

راقم الحروف عرض کرتا ہے کہ شیخ عبدالفتاح ابو غدہ رحمہ اللہ غلط لفظ کو ہرگز برداشت نہیں کرتے تھے اور طلبہ کو بھی اس کے استعمال سے روکتے تھے، اور سبق کے دوران اہتمام کے ساتھ ایسے الفاظ کی نشاندہی کرتے جو غلط ہونے کے باوجود زبان زد ہو چکے ہوں، مجھے اچھی طرح یاد ہے کہ ایک مرتبہ ”جامعة الملك سعود“ میں علوم الحدیث پڑھانے کے لیے جب شیخ درس گاہ تشریف لائے تو تخریج احادیث کے طریقے بتاتے ہوئے حافظ ابن حجر عسقلانی رحمہ اللہ کی کتاب ”التلخیص الحبیر فی تخریج أحادیث الرافعی الکبیر“ کا ذکر فرمایا، اور اس مناسبت سے کہا کہ بعض لوگ اس کتاب کو الف لام کے بغیر مضاف و مضاف الیہ سمجھ کر ”تلخیص الحبیر“ کے نام سے یاد کرتے ہیں جو کہ غلط ہے، اس لیے کہ یہ موصوف و صفت ہے اور صحیح لفظ الف لام کے ساتھ ”التلخیص الحبیر“ ہے، اور افسوس ہے کہ بیروت کے بعض اشاعتی اداروں نے بھی مذکورہ کتاب کا نام اس کی جلد پر غلط شائع کیا ہے، پھر شیخ نے تختہ سیاہ پر (نوٹ) لکھ کر اس کے نیچے مذکورہ بالا تحقیق کا خلاصہ لکھا اور طلبہ کو اپنی کاپیوں میں نقل کرنے کا حکم دے دیا۔

شیخ عبدالفتاح ابو غدہ رحمہ اللہ کی خدمت میں مزید کچھ عرصہ تک رہنے کی تمنا و کوشش

احقر نے ”جامعة الملك سعود“ میں دو سال (۱۴۰۸ھ - ۱۴۰۹ھ) گزار کر شعبہ ”معهد اللغة العربية“ کے آخری کورس ”إعداد المعلمین“ سے بھی فراغت حاصل کر لی، اس کے

بعد قانونی طور پر میں ”جامعة الملک سعود“ میں مزید قیام نہیں کر سکتا تھا۔ اُدھر دارالعلوم دیوبند کی تدریسی خدمت سے بھی مجھے صرف دو سال کی چھٹی ملی تھی جس کی مدت پوری ہو گئی تھی، لیکن دل یہ چاہ رہا تھا کہ فضیلۃ الشیخ عبدالفتاح ابو غدہ کی خدمت میں مزید کچھ عرصہ تک رہنے کا موقع ملے، تاکہ صرف سامع کی حیثیت سے نہیں بلکہ باضابطہ طور پر ان کے حلقہٴ درس میں شامل ہو کر ان سے استفادہ کر سکوں، میں نے اپنی اس آرزو کا اظہار جب شیخ ابو غدہ سے کیا تو انہوں نے اس کی تائید فرمائی، اور ان ہی کے مشورہ سے میں نے اگلے تعلیمی سال ۱۴۱۰ھ کے لیے ”کلیۃ التربیۃ“ کے شعبہ ”الثقافة الاسلامیۃ“ تخصص فی التفسیر والحدیث، مرحلہ ایم-۱ میں داخلہ لینے کی درخواست پیش کر دی۔ مذکورہ مرحلہ میں غیر ملکیوں کا داخلہ تقریباً ممنوع تھا، لیکن احقر کی درخواست کو اس وجہ سے قدر کی نگاہ سے دیکھا گیا کہ احقر نے اللہ تعالیٰ کی توفیق اور اپنے بزرگوں کی دعاؤں کی برکت سے شعبہ ”معهد اللغة العربیۃ“ میں اعلیٰ اور امتیازی نمبرات حاصل کرنے کے ساتھ ساتھ طالبِ مثالی کی سند اور پورے جامعہ کی سطح پر چار سونے کے تمغے (گولڈ میڈل) بھی حاصل کر لیے تھے، چنانچہ میری درخواست کا ردوائی کے لیے منظور ہو گئی اور جامعہ کے نظام کے مطابق پانچ پروفیسروں پر مشتمل کمیٹی نے میرا انٹرویو لیا، کمیٹی میں محترم ڈاکٹر نعمان السامرائی، محترم ڈاکٹر احمد جلیبی، محترم ڈاکٹر حسین التورتوری، محترم ڈاکٹر شاکر فیاض، محترم ڈاکٹر عبدالرحمن المطرودی شامل تھے۔ انٹرویو میں پانچ چیزیں پیش نظر تھیں: نمبر ایک یہ کہ طالب کی سابقہ سند کس حیثیت کی حامل ہے؟ نمبر دو یہ کہ تفسیر وحدیث میں اس کی صلاحیت کیسی ہے؟ نمبر تین یہ کہ معلوماتِ عامہ میں اس کی قابلیت کتنی ہے؟ نمبر چار یہ کہ طالب علم کی شخصیت کیسی ہے؟ نمبر پانچ یہ کہ عربی زبان میں اس کی صلاحیت کیسی ہے؟۔

اللہ تعالیٰ کی توفیق سے انٹرویو میں کامیابی ہوئی اور مذکورہ پانچوں امور میں سے ہر ایک کے سامنے بالترتیب ”ممتاز“ لکھا گیا اور آخر میں یہ لکھا گیا کہ مہتر رہ کمیٹی مذکورہ طالب علم کے داخلہ کی سفارش کرتی ہے اور پھر پانچوں پروفیسر حضرات نے دستخط کر دیئے، اس انٹرویو کی بنیاد پر ”کلیۃ التربیۃ“ - قسم الثقافة الاسلامیۃ کے محترم نگراں ڈاکٹر حمدان بن محمد الحمد ان نے داخلہ کے لیے میری نامزدگی کی تصدیق کرتے ہوئے اگلے سال کے لیے میرا تعلیمی وظیفہ جاری کرنے کی تحریر متعلقہ شعبہ جات کو ارسال کر دی، جس کی بنیاد پر سالانہ چھٹیوں کے بعد مجھے نیا تعلیمی ویزا مل جاتا اور دارالعلوم دیوبند میں میرے پتہ پر ارسال کر دیا جاتا۔

حضرت مولانا مرغوب الرحمن صاحب کے نام شیخ عبدالفتاح ابو غدہ کی ایک تحریر

مذکورہ بالا مراحل کے بعد اگلے سال ۱۴۱۰ھ کے لیے دراساتِ علیا کلیۃ التربیۃ میں میرا داخلہ یقینی ہو گیا تھا جس سے شیخ عبدالفتاح ابو غدہ کی خدمت میں مزید کچھ عرصہ تک رہنے اور ان سے استفادہ کرنے کا موقع مل جاتا، البتہ ایک اہم مرحلہ ابھی باقی تھا اور وہ دارالعلوم دیوبند کی طرف سے مزید چھٹی ملنے کا مرحلہ تھا! کیونکہ میں دارالعلوم کا مدرس تھا اور دارالعلوم نے میری صرف دو سال کی چھٹی کی منظوری دی تھی جس کی مدت پوری ہو چکی تھی، لہذا میں نے شیخ عبدالفتاح ابو غدہ سے

دل کا دروازہ آنکھ ہے، تمام آفتیں اسی راستہ سے آتی ہیں۔ (حضرت ابو بکر صدیق رضی اللہ عنہ)

درخواست کی کہ آپ حضرت مولانا مرغوب الرحمن صاحب مہتمم دارالعلوم دیوبند کے نام ایک تحریر عنایت فرمادیں جس میں ان سے میری مزید چھٹی منظور کرنے کی سفارش کی گئی ہو! شیخ نے خوشی کے ساتھ میری گزارش منظور فرماتے ہوئے حضرت مولانا مرغوب الرحمن صاحب کے نام مندرجہ ذیل سفارشی تحریر لکھ کر میرے حوالہ کر دی۔ تحریر کے ایک ایک لفظ سے شیخ کی بے انتہا تواضع و بلند اخلاق کا اندازہ لگایا جاسکتا ہے، اور انہوں نے اس ناکارہ شاگرد سے متعلق جو کچھ فرمایا ہے وہ میں اپنے لیے فال نیک اور باعثِ سعادت تو ضرور سمجھتا ہوں، تاہم اپنے آپ کو ان اوصاف کا حامل ہرگز تصور نہیں کرتا جو شیخ نے ذرہ نوازی فرماتے ہوئے میرے متعلق ذکر کر دیئے ہیں، بلکہ میں وثوق کے ساتھ یہ کہہ سکتا ہوں کہ انہوں نے حسن ظن (جو ایک کامل و متقی مومن کا شیوہ ہوا کرتا ہے) اور خوردنوازی و شفقت کے تحت اپنے اس ادنیٰ شاگرد کی حوصلہ افزائی فرمائی ہے، تحریر کا عکس اردو ترجمہ کے ساتھ پیش کیا جا رہا ہے:

بسم اللہ الرحمن الرحیم

إلى سماحة الشيخ الجليل والعلامة النبيل مولانا مرغوب الرحمن
مدير الجامعة الإسلامية دارالعلوم ديوبند حفظه الله تعالى وأمتع به

سبحه وراجي دعائه عبدالفتاح أبرقنة

السلام عليكم درجته الله وبركاته.

ولمجدنا محمد الله تعالى بآلائكم، وأرجو أنه تكونوا أنتم ومن في حضرتكم الشريفة
بكل خير وجور وعافية ونعمة.
لقد أكرمنا الله تعالى بسلامه صديقه، ووافر خديتكم، هدايتكم
الفاضل الشيخ عبد الرؤوف خان عبدالودود، فقد كان حجة الله
لجاستكم ولباسه صديقه للتمذة عليكم، فقد خطب بجمع كل عارضة،
سبحه بلسان سيرة وأخلاقه الرضية، ومنه هذه العلمي وزكائه
الفطري وصفاته الروحي والقيسي، فقد أحسنتم الفرس وأطعتم
الوفارة، وهو قد شكم بالبعد الضيف عبا (واحسن زاورم)،
نطلبه سب جاعتنا هذا تمديد براسة، وهذا سنهم له وتقرير مواهبه
وأخلاقه الزكية أجاورا طلبه بالشرع ونزع.
فإذا شكرتم بالمرافقة من استمر ببقائه سكونه من زلال فكره
إن شاء الله تعالى، له وفي معكم ولما معتنا، فانه المثال الصحيح
قليل، والمثال المعقول كثر وكثير صديقا، فأكروا ببقائه عندنا ولرسنه
واحدة، والله بجزئ المصديقه، ولتعدوا أطيبة خياقي واحترامي
لسي حكم، مع رجاء دعواتكم، ومن خياقي لساننا المشايخ الكرام
نسا حكمكم، واستعدكم الله إلى لقاء قريب حبيب باذنه، والسلام عليكم
درجته الله. ١٤٠٨ / ١١ / ١٤٠٩

بسم الله الرحمن الرحيم

بخدمت شیخ معظم وکرم حضرت مولانا مرغوب الرحمن صاحب مہتمم جامعہ اسلامیہ دارالعلوم دیوبند

شعبان المعظم
۱۴۳۸ھ

حفظہ اللہ وامنفع بہ، ان کے مخلص دوست اور ان کی دعاؤں کے طلبگار عبدالفتاح ابوغدہ کی طرف سے
السلام علیکم ورحمۃ اللہ وبرکاتہ

بعد از سلام الحمد للہ! میں ٹھیک ہوں اور امید کرتا ہوں کہ آپ اور آپ کے متعلقین خیر و خوشی اور عافیت و نعمت سے سرشار ہوں گے۔ اللہ تعالیٰ نے آپ لوگوں کے ایک سچے ترجمان اور بہترین نمائندہ برادرِ باکمال شیخ عبدالرؤف خان عبدالودود کے ذریعہ ہمیں اعزاز بخشا، موصوف آپ کے جامعہ کے ایک بہترین نمائندے اور آپ کے ایک سچے شاگرد ثابت ہوئے، وہ اپنے صاف ستھرے طرزِ عمل و بلند اخلاق، علمی جدوجہد و فطری ذہانت اور روحانی و نفسیاتی پاکیزگی کی بدولت اپنے تمام جاننے والوں کی محبت سے بہرہ ور ہو گئے، جس سے یہ اندازہ ہوا کہ آپ نے اچھا پودا لگایا ہے اور عمدہ نمائندہ کا انتخاب فرمایا ہے۔ موصوف نے اس کمزور بندہ سے عقیدت و محبت کا تعلق قائم رکھا (جو درحقیقت ورم والے کو موٹا سمجھنے کے مترادف ہے) اور جامعہ میں مزید پڑھنے کی درخواست پیش کی اور جامعہ کے ذمہ داروں نے ان سے محبت کی خاطر اور ان کی صلاحیتوں اور پاکیزہ اخلاق کے احترام میں شرح صدر و خوشی کے ساتھ ان کی درخواست کو شرفِ قبولیت سے نوازا۔

لہذا اگر آپ بھی ان کو یہاں پر مزید رہنے کی اجازت عنایت فرمائیں گے تو ان شاء اللہ تعالیٰ! یہ موصوف کے حق میں اور آپ کے جامعہ اور ہمارے جامعہ کے حق میں زیادہ بہتر ہوگا، اس لیے کہ بہترین نمونہ کا وجود شاذ و نادر بنتا جا رہا ہے اور ناقص نمونوں کے وجود میں اضافہ ہوتا جا رہا ہے، پس کم از کم ایک سال کے لیے آپ ان کو ہمارے پاس رہنے کی اجازت مرحمت فرمائیں، اللہ تعالیٰ احسان کرنے والوں کو جزائے خیر عطا فرماتے ہیں، اور ایک مرتبہ پھر آپ کے حضور میں خراجِ عقیدت و احترام پیش کرتا ہوں اس امید کے ساتھ کہ آپ ہمیں دعائیں یا فرمائیں گے اور آپ کے یہاں جو دیگر ہمارے قابلِ احترام مشائخ ہیں ان کی خدمت میں بھی سلام پیش فرمائیں گے، اور آپ کو اس امید کے ساتھ اللہ کے سپرد کرتا ہوں کہ اللہ عن قریب ایک خوشگوار ملاقات کا موقع عطا فرمائیں گے۔ والسلام علیکم ورحمۃ اللہ۔

آپ کا مخلص

عبدالفتاح ابوغدہ

۱۴۰۹/۱۱/۲۸ھ

”جامعۃ الملک سعود“ سے احقر کی دارالعلوم دیوبند واپسی

”جامعۃ الملک سعود“ میں اپنا دو سالہ کورس ۱۴۰۸ھ-۱۴۰۹ھ مکمل کرنے کے بعد حضرت شیخ ابوغدہ کی مذکورہ بالا تحریر کے ساتھ احقر کی دارالعلوم دیوبند واپسی ہوئی، ارادہ یہ تھا کہ اگر دارالعلوم نے اجازت دی تو مزید کچھ عرصہ تک ”جامعۃ الملک سعود“ جا کر حضرت شیخ ابوغدہ

سے استفادہ کروں گا، لیکن جب میں نے شیخ کی تحریر حضرت مہتمم صاحب کی خدمت میں پیش کر دی اور ان سے اور اپنے اساتذہ کرام سے مشورہ طلب کیا تو سب نے یہ مشورہ دیا کہ تمہیں دارالعلوم دیوبند میں تدریس کا جو موقع نصیب ہوا ہے یہ بہت بڑی سعادت اور علمی ترقی کے لیے ایک اہم ذریعہ ہے، اور سلسلہ تدریس میں طویل انقطاع مناسب نہیں معلوم ہوتا، لہذا بہتر یہ ہوگا کہ تم نے جو دو سال ”جامعۃ الملک سعود“ میں گزارے ہیں اور اس دوران شیخ ابوغذہ سے استفادہ کا موقع بھی ایک حد تک حاصل کر لیا ہے، اسی پر اکتفا کریں اور دارالعلوم کی ضرورت اور تدریس کی اہمیت کو مد نظر رکھتے ہوئے سعودی عرب جانے کا ارادہ ترک کریں۔ حضرت مہتمم صاحب اور اساتذہ کرام کے اس مشورہ کے بعد سر تسلیم خم کرنے کے علاوہ کوئی راستہ نہیں تھا، اس لیے ان کا حکم اپنے لیے سعادت سمجھتے ہوئے سعودیہ جانے کا ارادہ ترک کر دیا اور فوری طور پر سال ۱۴۱۰ھ کو دوبارہ دارالعلوم دیوبند میں تدریس کا آغاز کر دیا اور حضرت شیخ ابوغذہ سے مزید استفادہ کرنے کی تمنا پوری نہ ہو سکی، جس کا احساس آج تک باقی ہے۔

”جامعۃ الملک سعود“ کے ماحول میں اپنے مسلک پر احقر کا ثابت قدم رہنا اور اس کے اسباب سعودی عرب کی درسگاہوں میں پڑھنے والے اپنے ہی مسلک کے بعض طلبہ کو دیکھا گیا ہے کہ وہ وہاں کے ماحول سے متاثر ہو کر اپنے مسلک میں کمزور پڑ جاتے ہیں۔ اللہ تعالیٰ کا احقر پر یہ خصوصی کرم رہا کہ تقریباً دو سال تک وہاں پر رہنے کے باوجود مسلک میں کوئی کمزوری پیدا نہیں ہوئی، بلکہ غیر مقلدین کی بے ضابطگیوں کو قریب سے دیکھ کر اپنے مسلک میں مزید پختگی پیدا ہوئی۔ اللہ تعالیٰ کی توفیق و فضل و کرم کے بعد اس ثابت قدمی کے ظاہری اسباب چار تھے:

۱:..... میرے استاذ و مرشد فقیہ الامت حضرت مولانا مفتی محمود حسن گنگوہی قدس سرہ صدر مفتی دارالعلوم دیوبند کی دعاؤں اور ان سے رابطہ میں رہنے کا اثر اور ان کی نسبت و تربیت کی برکات
۲:..... حضرت الاستاذ مفتی سعید احمد صاحب پالن پوری مدظلہم العالی شیخ الحدیث دارالعلوم دیوبند سے بذریعہ تحریر مسلسل رابطہ اور ان کی نصیحتیں

۳:..... حضرت شیخ عبدالفتاح ابوغذہ رحمہ اللہ سے خصوصی تعلق اور ان کی شفقتیں
۴:..... حضرت مولانا محمد ادریس صاحب میرٹھی قدس سرہ فاضل دارالعلوم دیوبند و استاذ حدیث و تفسیر جامعہ علوم اسلامیہ علامہ بنوری ٹاؤن کراچی کی ایک پراثر اور جامع و مختصر نصیحت ”جاؤ! لیکن خیال رکھنا کہیں وہاں پر اغواء نہ ہو جاؤ“ جس کا تذکرہ اس سے پہلے کر چکا ہوں۔

اللہ تعالیٰ کی توفیق اور مذکورہ بالا چار اسباب کی برکت سے یہ بھی ہوا کہ جب میرا اپنا دو سالہ کورس مکمل ہو گیا اور طالب مثالی کی خصوصی سند اور سونے کے چار تمغوں اور دیگر انعامات سے مجھے نوازا گیا تو ”معهد اللغة العربية“ کے مدیر جناب ڈاکٹر محمد یاسین الٹی کے توسط سے سعودی عرب کی وزارت

جس نے غور و فکر کی عادت ڈالی اور اپنے نفس کو نصیحت کرتا رہا، وہ سمجھ لے کہ اس پر خدا نے بہت رحم کیا۔ (حضرت ابوبکر صدیق رضی اللہ عنہ)

الاعلام نے پرکشش رعایتوں کے ساتھ مجھے ملازمت دینے اور سعودی عرب میں بچوں سمیت مقیم ہونے کی تحریری پیشکش کر دی! اللہ تعالیٰ نے اسی وقت حضرت مولانا محمد ادریس میرٹھی قدس سرہ کی مندرجہ بالا نصیحت یاد دلادی، اور بغیر کسی تاثر کے میں نے شکریہ کے ساتھ اس پیشکش کو قبول کرنے سے معذرت کر لی، اور شاید اسی نصیحت پر عمل کرنے کا ثمرہ ہے کہ چند سال بعد اللہ تعالیٰ نے جامعۃ العلوم الاسلامیہ علامہ بنوری ٹاؤن میں حدیث کی خدمت کا موقع نصیب فرمایا، واللہ الحمد و المنة۔

شیخ عبدالفتاح ابو غدہ سے احقر کی آخری ملاقات، ان کی طرف سے اجازت حدیث اور ایک اہم نصیحت

اللہ تعالیٰ کی توفیق سے ماہِ رجب ۱۴۱۵ھ کو احقر زیارتی ویزا پر سعودی عرب گیا اور ارادہ یہ تھا کہ حرمین شریفین کی حاضری کے ساتھ ساتھ ”جامعۃ الملک سعود ریاض“ جا کر وہاں کے اساتذہ کرام اور بالخصوص حضرت شیخ عبدالفتاح ابو غدہ کی خدمت میں بھی حاضری دوں گا، چنانچہ ۱۸ رجب ۱۴۱۵ھ کو ریاض میں شیخ کی قیام گاہ پر حاضری نصیب ہوئی، شیخ نے اپنی عادتِ جمیلہ کے مطابق مہمان خانہ میں بٹھایا اور میری حیثیت سے کافی بڑھ کر اکرام فرمایا اور اپنی تصنیفی و تحقیقی مصروفیات میں سے ایک اچھا خاصا وقت نکال کر مجھے اپنے علمی ملفوظات اور پند و نصائح سے نوازا اور ساتھ ساتھ انہوں نے افغانستان کے اپنے تازہ سفر کا تذکرہ بھی فرمایا جو مجاہدین کے درمیان مصالحت کے لیے کیا گیا تھا اور افغانستان کے چند شہروں جیسے ہرات، کابل اور بلخ اور وہاں کے علماء کے علمی کارناموں اور تاریخی واقعات کا تذکرہ کیا، جس سے میں نے اندازہ لگایا کہ شاید وہ اس سلسلہ میں کوئی مضمون یا رسالہ لکھنا چاہتے ہیں۔

انہوں نے اپنے تحقیقی ذوق کے مطابق افغانستان کے ایک شہر ”شین دند“ کا تذکرہ بھی کیا جس کی زیارت انہوں نے اس تازہ سفر میں کی تھی، اور چونکہ اس شہر کا نام پشتو زبان کا لفظ ہے، اس لیے مجھے حکم دیا کہ زبانی طور پر اس کا صحیح تلفظ اور تحریری طور پر اس کی صحیح کتابت دونوں بتا دو، تعمیل حکم پر مجھے دعاؤں سے نوازتے ہوئے فرمایا کہ: میں اس میں ایک الف کا اضافہ کرتے ہوئے ”شین داند“ بولتا اور لکھتا تھا۔

اس نشست میں میں نے ادب کے ساتھ شیخ سے اجازت حدیث کی درخواست کی، اس لیے کہ جس وقت ”جامعۃ الملک سعود“ میں سامع کی حیثیت سے میں ان کے درسِ اصول الحدیث میں حاضر ہوا کرتا تھا اس وقت میں ان کے حلقہٴ درس کا باضابطہ طالب علم نہیں بلکہ صرف سامع تھا، اور سامع بھی روایت حدیث کا نہیں بلکہ درسِ اصول الحدیث کا، اور چونکہ اس وقت ارادہ یہ تھا کہ اگلے سال ان شاء اللہ! ان کے باقاعدہ شاگرد کی حیثیت سے حاضری ہوگی اور پھر اجازت حدیث کی صورت بھی پیدا ہو جائے گی، لہذا اُس سے پہلے ان سے اجازت حدیث کی درخواست نہ کر سکا، لیکن جیسا کہ اس سے پہلے لکھ چکا ہوں دارالعلوم دیوبند کی طرف سے مجھے مزید چھٹی نہ مل سکی اور شیخ کی

جو شخص اپنا راز پوشیدہ رکھتا ہے، وہ گویا اپنی سلامتی کو اپنے قبضہ میں رکھتا ہے۔ (حضرت عمر فاروق رضی اللہ عنہ)

خدمت میں باضابطہ طالب علم کی حیثیت سے حاضری کی تمنا دل ہی دل میں رہ گئی۔

بہر صورت! اس ملاقات میں ہمت کر کے میں نے ان سے اجازت حدیث کی درخواست کی! انہوں نے صرف زبانی ہی نہیں بلکہ تحریری طور پر ایک خصوصی اجازت نامہ سے سرفراز فرمایا، اور وہ اس طرح کہ ان کے سب سے محبوب استاذ حضرت علامہ محمد زاہد کوثری رحمۃ اللہ علیہ (متوفی ۱۳۷۱ھ) کی اسانید کا مجموعہ جو ”التحریر الوجیز فی مایتغیہ المستجیز“ کے نام سے ایک سو ساٹھ صفحات پر مشتمل ایک رسالہ کی شکل میں چھپ چکا تھا دکھایا اور فرمایا کہ اس مجموعہ کے محدود نسخے میں نے اس مقصد کے لیے چھپوائے ہیں کہ اپنے بعض مخصوص ساتھیوں (شاگردوں) کو اجازت حدیث دیتے ہوئے اپنے شیخ حضرت علامہ محمد زاہد کوثری رحمۃ اللہ علیہ کا یہ ”نُسخہ“ (اسانید کا مجموعہ) بھی پیش کیا کروں گا، تاکہ ان کو شیخ کی اسانید کا پتہ بھی چلے اور میرے ساتھ ساتھ میرے شیخ اور ان کے مشائخ سب کو دعاؤں میں یاد رکھا کریں، پھر انہوں نے اُس رسالہ کے سرورق پر اپنے ہاتھ سے تحریری اجازت نامہ لکھ کر مجھے عنایت فرمایا، قارئین کی دلچسپی کے لیے اجازت نامہ کا عکس درج کیا جا رہا ہے:

بِسْمِ اللّٰهِ الرَّحْمٰنِ الرَّحِیْمِ الْحَمْدُ وَالصَّلٰوةُ وَالسَّلَامُ عَلٰی سَیِّدِنَا مُحَمَّدٍ وَآلِهِ
وَبَعْدُ فَقَدْ أُجِزَتْ اللُّغَةُ الْکَرِیْمُ الْحَبِیْبُ فِی اللّٰهِ السَّیِّدُ الْعَدْلُ الْکَرِیْمُ
ابن عبد الوہد الدُّنْیَا فِی - کاتب اللہ لہ - وَبَلَّغَهُ مَرَّ الْخَیْرِ اَمْلَهُ - بِمَا
اُجِزَ فِیْہِ مِنْ شَیْءٍ رَّحِمَہُمُ اللّٰہُ تَعَالٰی رَحْمَةً وَہِدَاةً لِّہُمْ ، وَفِیْ طَلِیْقَتِہُمْ شَیْءًا
اِلَّا مَا اَلَوْثَرِیَّ صَاحِبِ ہٰذَا الْبَیْتِ ، وَبِمَا صَحَّ لِیْ وَخَلِیْ ، آمَنَ مِنْہُ اَنْ
یَذْکُرَ فِیْ بِلَاقِی دَعْوَاہُ ، دَاوْرَیْہِ وَنَفْسِیْ بِتَقْوٰی اللّٰہِ فِی السَّرِّ وَالسُّنَنِ ،
وَاللّٰہُ وَفِی الْمُنْتَظَرِ . قَالَهُ وَکَلَّمَهُ رحمۃ اللہ علیہ فِی الرَّیَاضِ ۷/۸/۱۳۵۵

الْحَمْدُ لِلّٰهِ الَّذِیْ عَلَّمَہٗ الْقُرْآنَ وَتَعَالٰی عَمَّا یُشْرَکُّونَ

حضرت شیخ ابو غدہ نے اس نشست میں اجازت حدیث کی مناسبت سے برصغیر کے دینی مدارس کا ذکر کرتے ہوئے ان کی دینی اور اصلاحی خدمات کو سراہا اور ساتھ ساتھ حدیث پڑھانے والے بعض حضرات کے طرز تدریس کے ایک قابل اصلاح پہلو کی نشان دہی کرتے ہوئے فرمایا کہ: ”برصغیر کے مدارس میں حدیث پڑھانے والے بعض حضرات سال کے شروع میں اتنی لمبی تقریریں کرتے ہیں کہ زیادہ تطویل کی وجہ سے طلبہ کے لیے ناقابل فہم اور غیر مفید ہوا کرتی ہیں اور سال کے آخر میں چونکہ کتاب کا اکثر حصہ باقی رہ جاتا ہے اور ختم کرنا ضروری ہوتا ہے تو نہایت مختصر بات کرتے ہیں یا صرف عبارت پر اکتفا کرتے ہوئے ایک ہی گھنٹہ میں تقریباً ایک سو حدیثیں پڑھاتے ہیں، جس سے طلبہ کو بڑا نقصان ہوتا ہے، شیخ نے اس طرز تدریس پر تنقید فرماتے ہوئے مجھے نصیحت کی کہ تم شروع سے آخر تک اعتدال و پابندی کے ساتھ پڑھانے کی کوشش کرو اور میری یہ گزارش حدیث پڑھانے والے

دوسرے حضرات تک بھی پہنچا دو۔“

حضرت علامہ شیخ عبدالفتاح ابو غدہ قدس سرہ العزیز کی مذکورہ بالا نصیحت سے مجھے بڑا فائدہ محسوس ہوا، اور میں اس مضمون کے ذریعہ شیخ کے حکم کے مطابق ان کی مذکورہ نصیحت کو حدیث پڑھانے والے دوسرے اہل علم حضرات تک بھی پہنچانا چاہتا ہوں، جیسا کہ اس سے قبل عربی مجلہ ”البینات“ شمارہ نمبر: ۴، ۱۴۲۵ھ اور دارالعلوم دیوبند کے عربی مجلہ ”الذاعی“ شمارہ نمبر ۳، ۴، ۱۴۲۵ھ ربیع الاول - ربیع الثانی ۱۴۲۶ھ میں میرے عربی مضمون کے اندر شیخ کی یہ نصیحت شائع ہو چکی ہے، اللہ تعالیٰ ہم سب کو اس پر عمل کرنے کی توفیق عطا فرمائے۔

شیخ ابو غدہ کی وفات اور مسجد نبوی میں نماز جنازہ اور جنت البقیع میں تدفین

حضرت علامہ شیخ عبدالفتاح ابو غدہ رحمہ اللہ نے سنہ ہجری قمری کے حساب سے اپنی مستعار زندگی کے اکیاسی سال اور چند مہینے، اور سنہ میلادی شمسی کے حساب سے تقریباً اُناسی سال اس دارِ فانی میں گزار کر بروز یکشنبہ ۱۰/۹/۱۴۱۷ھ مطابق ۱۶/۲/۱۹۹۷ء فجر کے وقت ریاض کے ایک ہسپتال ”مستشفی الملک فیصل التخصصی“ میں داعی اجل کو لبیک کہا اور بروز دوشنبہ ۱۰/۱۰/۱۴۱۷ھ شاہی فرمان کے مطابق ان کی نعش کو خصوصی طیارہ کے ذریعہ مدینہ منورہ منتقل کیا گیا، جہاں مسجد نبوی میں بعد نماز عشاء ان کی نماز جنازہ ادا کی گئی جس میں ایک جم غفیر نے شرکت کی، نماز جنازہ کے بعد ان کے جسدِ خاکی کو جنت البقیع میں سپرد خاک کیا گیا۔

اللہ اُن کی لحد پر شبنم افشانی کرے

شیخ نے اپنے پیچھے ہزاروں شاگرد اور تالیفات و تحقیقات کا ایک بڑا ذخیرہ چھوڑا، جن میں سے باسٹھ کتابیں ان کی زندگی میں شائع ہو کر مقبولِ خاص و عام بن گئی تھیں، اور بعض زیرِ طباعت اور بعض پر کام جاری تھا کہ ان کا وصال ہو گیا، اب ان کے علمی و تحقیقی کاموں کی تکمیل میں ان کے باکمال و باصلاحیت صاحبزادے شیخ سلمان ابو غدہ حفظہ اللہ لگے ہوئے ہیں۔ اللہ تعالیٰ شیخ ابو غدہ کو جنت الفردوس میں درجاتِ عالیہ نصیب فرمائے اور ان کی تالیفات اور علمی و اصلاحی کارناموں سے لوگوں کو تار و ز قیامت مستفید و مستفیض ہونے کا موقع عنایت فرمائے۔

